

ບົດຖະແຫຼງຂ່າວ

ສະຖານທູດອົດສະຕຣາລີ

ນະຄອນຫຼວງວຽງຈັນ



27 ພະຈິກ 2014

ອາຊຽນ – ທັດສະນະ ຂອງອົດສະຕຣາລີ

ເພື່ອ ສະເຫຼີມສະຫຼອງສາຍພົວພັນ ອາຊຽນ-ອົດສະຕຣາລີ ຄົບຮອບ 40 ປີ, ທ່ານ ໄຊມອັນ ເມີຣີຟຽວ, ເອກອັກຄະລັດຖະທູດ ອົດສະຕຣາລີ ຄົນທຳອິດປະຈຳ ອາຊຽນ, ໄດ້ສະແດງ ທັດສະນະຂອງ ປະເທດອົດສະຕຣາລີ ກ່ຽວກັບ ໂອກາດ ແລະ ສິ່ງທ້າທາຍ ທີ່ ພວມປະເຊີນໜ້າ ຢູ່ພາກພື້ນ ໃນກອງປະຊຸມສຳມະນາ ຢູ່ ນະຄອນຫຼວງວຽງຈັນ ໃນມື້ນີ້.

ກອງປະຊຸມສຳມະນາ ໃນຫົວຂໍ້ ‘ອາຊຽນ: ໂອກາດ ແລະ ສິ່ງທ້າທາຍ’, – ທັດສະນະ ຂອງອົດສະຕຣາລີ, ໄດ້ຮັບການສະໜັບສະໜູນ ຈາກ ສະຖານທູດ ອົດສະຕຣາລີ ປະຈຳ ສປປ ລາວ ໂດຍການເຮັດວຽກຮ່ວມ ກັບ ສະຖາບັນ ການຕ່າງປະເທດ ຂອງກະຊວງການຕ່າງປະເທດ. ໄດ້ມີຜູ້ເຂົ້າຮ່ວມ ໃນກອງປະຊຸມສຳມະນາດັ່ງກ່າວ ຈາກພາກລັດຖະບານ, ບັນດາສະຖານທູດ, ມະຫາວິທະຍາໄລແຫ່ງຊາດຂອງ ລາວ ແລະ ບັນດາອົງການຈັດຕັ້ງສາກົນ ຫຼາຍກວ່າ 100 ຄົນ.

ທ່ານ ເອກອັກຄະລັດຖະທູດ ເມີຣີຟຽວ ໄດ້ຮ່ວມເປັນປະທານ ຂອງ ການ ສົນທະນາ ເພື່ອແລກປ່ຽນທັດສະນະໃນຫົວຂໍ້ນີ້ ຮ່ວມກັບ ທ່ານ ຍິງ ຈັນທະລັງສີ, ຫົວໜ້າກົມ ສະຖາບັນ ການຕ່າງປະເທດ ແລະ ທ່ານ ພົງສະຫວັນ ສີສຸລາດ, ຫົວໜ້າກົມ ອາຊຽນ ຈາກ ກະຊວງການຕ່າງປະເທດ.

ໃນຊ່ວງການບັນຍາຍ, ທ່ານ ເອກອັກຄະລັດຖະທູດ ເມີຣີຟຽວ ໄດ້ກ່າວເນັ້ນ ເຖິງ ສາຍພົວພັນທີ່ມີມາຍາວນານ ຂອງອົດສະຕຣາລີ ໃນການໃຫ້ ການຊ່ວຍເຫຼືອຕົວຈິງ ຕໍ່ ວິໄສທັດ ຂອງ ອາຊຽນ ກ່ຽວກັບ ການເຊື່ອມໂຍງ ຂອງພາກພື້ນ, ແລະ ໄດ້ປຶກສາຫາລື ກ່ຽວກັບໂອກາດ ແລະ ສິ່ງທ້າທາຍ ຕ່າງໆ ທີ່ ອາຊຽນພວມປະເຊີນໜ້າ, ແລະ ພາກພື້ນ ນີ້ ຈະຍົກບັນຫານີ້ ມາປຶກສາກັນໄດ້ ແນວໃດ.

ທ່ານ ເອກອັກຄະລັດຖະທູດ ເມີຣີຟຽວ ໄດ້ກ່າວວ່າ “ປີນີ້, ເປັນປີ ຄົບຮອບ 40 ປີ ຂອງ ສາຍພົວພັນ ອາຊຽນ-ອົດສະຕຣາລີ, ຖືເປັນໂອກາດອັນດີ ໃຫ້ແກ່ ອົດສະຕຣາລີ ແລະ ອາຊຽນ ໃນການປຶກສາຫາລື ກ່ຽວກັບທິດທາງຍຸດທະສາດໃໝ່ ນຳກັນ - ໜຶ່ງໃນນັ້ນ ແມ່ນ ການສຸມໃສ່ ການສ້າງຄວາມເຊື່ອມໂຍງກັນ ຂອງ ບັນດາປະເທດໃນ ອາຊີຕາເວັນອອກສຽງໃຕ້ ໂດຍຜ່ານ ປະຊາຄົມເສດຖະກິດອາຊຽນ ແລະ ການພັດທະນາ ໃນກອງປະຊຸມ ສຸດຍອດ ອາຊີຕາເວັນອອກ (East Asia Summit).”

“ບັນດາປະເທດເພື່ອນມິດຂອງພວກເຮົາ ຢູ່ທົ່ວ ອາຊຽນ ສາມາດສືບຕໍ່ ໃຫ້ຄວາມໄວ້ວາງໃຈ ອົດສະຕຣາລີ ໃນຖານະເປັນ ໝູ່ເກົ່າ ແລະ ເປັນເພື່ອນບ້ານກັນ, ອົດສະຕຣາລີ ສະແດງເຈດຈຳນົງທີ່ ຈະສ້າງຄວາມໝັ້ນຄົງ ແລະ ຄວາມຈະເລີນຮຸ່ງເຮືອງ ໃຫ້ແກ່ ພາກພື້ນອາຊີຕາເວັນອອກສຽງໃຕ້ ເຊິ່ງ ເປັນປັດໃຈຫຼັກ ໃຫ້ແກ່ ຄວາມໝັ້ນຄົງ ແລະ ຄວາມຈະເລີນຮຸ່ງເຮືອງ ຂອງ ພວກເຮົາເຊັ່ນກັນ.”

ທ່ານ ເອກອັກຄະລັດຖະທູດ ເມີຣິຟຽວ ຍັງໄດ້ກ່າວເພີ່ມວ່າ ອົດສະຕຣາລີ ສະແດງຄວາມຍິນດີ ຕໍ່ ສາຍພົວພັນແບບມີປະສິດທິຜົນ ກັບ ອາຊຽນ ໃນຫຼາຍຂົງເຂດ ເຊັ່ນ ດ້ານຄວາມປອດໄພ, ວັດທະນາທຳ, ການຄ້າ, ການສຶກສາ ແລະ ການພັດທະນາ.

ສາຍພົວພັນດ້ານການຄ້າ ສອງຝ່າຍ ລະຫວ່າງ ອົດສະຕຣາລີ ແລະ ອາຊຽນ ໄດ້ເພີ່ມຂຶ້ນຫຼາຍ ກ່ວາ ສອງເທົ່າ ໃນໄລຍະ 10 ປີທີ່ຜ່ານມາ ຈົນ ເຖິງລະດັບ 92 ລ້ານ ໂດລາອົດສະຕຣາລີ ໃນແຕ່ລະປີ, ເຊິ່ງໄດ້ເຮັດໃຫ້ ອົດສະຕຣາລີ ເປັນຄູ່ຮ່ວມການຄ້າ ກັບອາຊຽນ ທີ່ໃຫຍ່ ອັນດັບສອງ ຖັດຈາກ ປະເທດຈີນ.

ບັນດາຜູ້ນຳ ທີ່ໄດ້ເຂົ້າຮ່ວມກອງປະຊຸມສຸດຍອດ ຄົບຮອບ 40 ປີ ສາຍພົວພັນ ອາຊຽນ-ອົດສະຕຣາລີ ໃນເດືອນນີ້ ທີ່ນະຄອນຫຼວງ ເນປີດ໌, ປະເທດ ມຽນມາ ໄດ້ລົງນາມເຫັນດີ ທີ່ຈະ ຍົກລະດັບສາຍພົວພັນ ອາຊຽນ-ອົດສະຕຣາລີ ໃຫ້ເປັນ “ຄູ່ຮ່ວມພັດທະນາທາງດ້ານຍຸດທະສາດ”.

ກອງປະຊຸມສຳມະນາດັ່ງກ່າວ ແມ່ນໜຶ່ງໃນຫຼາຍໆກິດຈະກຳ ທີ່ຈັດ ໃນປີ 2014, ທັງຢູ່ໃນອົດສະຕຣາລີ ແລະ ຢູ່ທົ່ວບັນດາ ປະເທດອາຊຽນ ທັງ 10 ປະເທດ ທີ່ເປັນສະມາຊິກ, ເພື່ອ ສະເຫຼີມສະຫຼອງ ສາຍພົວພັນ ອາຊຽນ-ອົດສະຕຣາລີ ຄົບຮອບ 40 ປີ.

ສອບຖາມຂໍ້ມູນເພີ່ມເຕີມທີ່: ມິງກາຄຳ ປັນຍາສັກ, ຜູ້ຮັບຜິດຊອບ ຊື່ມວນຊົນ ແລະ ຂ່າວສານ, ສະຖານທູດອົດສະຕຣາລີ, ໂທ: 021 353 800 ຕໍ່ 125, ມືຖື 020 2223 8299

